

شمس العلماء مرزا قليچ بيگ سنڌيءَ ۾ التوجي فن جو ماهر

Shams-ul-Ulama Mirza Kalich Beg
as Expert of Art of Adaptation in Sindhi Literature

صدام جوڪيو

Abstract:

Shams-ul-Ulama Mirza Kalich Beg was a most knowledgeable personality. As a result of his proud academic services and struggles, the institutions under his name are established today and his books are taught and read in all kinds of academic fields. Mirza Sahib wrote on many topics. These include history, sociology, philosophy, psychology, religion, science, civilization, culture, art, literature, language, grammar, vocabulary, poetry and many other important topics. He was considered the father of prose in Sindhi literature, since he founded many genres of prose.

Mirza Kalich had access to many languages, which led him to translate a large number of important books from different languages around the world. The key feature of his translations is that his translations are felt as original.

This article sheds light on a new side of Mirza Kalich's "Adaptations". In which also the work of Mirza Kalich is excellent and well done.

ادب توڙي ٻين علمن جي ترقيءَ ۽ واڌاري ۾ ترجمي نگاريءَ جو اهم ڪردار رهيو آهي. ترجمن ذريعي نه فقط ادب جي علمي پاسن لاءِ نواڻ جا در ڪلندا آهن پر مختلف ٻولين جي نون نظرين، لاڙن، تحريڪن ۽ رجحانن جي واقفيت پڻ حاصل ٿيندي آهي ۽ گڏوگڏ ٻين الاقوامي سطح تي ڪن وڏن ڏاهن، عالمن ۽ ليکڪن جا خيال، سوچون، فڪر، تجربا، اقوال، اصلاح ۽ مشاهدا پڻ مقامي دائري اندر منتقل ٿيندا آهن. هڪ ٻيو فائدو ترجمي سان اهو ٿيندو آهي جو دنيا جي ترقي يافتا قومن جي جديد علمن ۽ انهن قومن جي ثقافت، ماحول، سياسي، سماجي، مذهبي ۽ اقتصادي حالتن، تاريخ ۽ تهذيب جي پڻ ڄاڻ حاصل ٿيندي آهي. اردو ادب جو محقق محمد ابوبڪر فاروقي

ترجمي جي اهميت بيان ڪندي لکي ٿو ته ”ترجمي جو عمل اها ڪنجي آهي، جنهن ذريعي علم ۽ فن جي خزاني جا در سڀني لاءِ کلي ويندا آهن“ (1).

حقيقت ۾ ترجمي جو ڪم خود هڪ طرح جو تخليقي ڪم ٿئي ٿو. سنڌي ادب هن وقت تائين جيڪا ترقي، مقام ۽ مرتبو ماڻيو آهي، ان ۾ ترجمي جو به وڏو عمل دخل رهيو آهي. جن عالمن، اديبن ۽ ڏاهن شروعاتي دور ۾ سنڌي ادب جي واڌاري ۽ ترقيءَ لاءِ مختلف ٻولين مان شاهڪار تحريرون چونڊي سنڌيءَ ۾ ترجمو ڪيون انهن ۾ شمس العلماء مرزا قليچ بيگ سڀني کان اڳڀرو نظر اچي ٿو. مرزا قليچ جي ترجمو ڪيل ڪتابن جي تعداد بابت سنڌ جي ڏاهي پروفيسر منگهارام ملڪاڻيءَ لکيو آهي ته ”اسان جو مکيه جهونو ناتڪ نويس ۽ مصنف، ايڏائي سو کان وڌيڪ ڇپيل ڪتابن جو ترجمان، مرزا قليچ بيگ هو“ (2). مرزا قليچ بيگ ترجمي سان گڏ ڪيتريون ئي ادبي تخليقون ٺاهيون ڪيون، سندس ٺاهيل ڪيل تحريرن تي ڳالهائڻ کان اڳ ترجمي ۽ التوءَ ۾ ڪهڙو فرق آهي ۽ التوءَ جو اصل مقصد ڇا آهي؟ ان ڳالهه جي وضاحت ڪرڻ ضروري آهي.

سنڌي ٻوليءَ ۾ ترجمي نگاريءَ لاءِ پهريائين ”التوءَ“ (Adaptation) لفظ استعمال ٿيندو هو. عام طور تي التوءَ (Adaptation) جي معنيٰ ساڳي ترجمي واري ٻڌائي وڃي ٿي خود ڊاڪٽر نبي بخش بلوچ جهڙي ڏاهي به جامع سنڌي لغات ۾ التوءَ جي معنيٰ ترجمو ٻڌائي آهي (3). پر ڪن عالمن ان ڳالهه کي واضح ڪيو آهي ته التوءَ ترجمو ڪجهه ڳالهين جي ڪري مختلف آهن. جڏهن هڪ تخليقي شهپاري کي هڪ ٻوليءَ کان ٻي ٻوليءَ ۾ ترجمو ڪجي ۽ ان جي ڪردارن، ماحول، منظرن ۽ ثقافتي قدرن کي مقامي ويس ڏيکاريو وڃي ته ان کي التوءَ چيو وڃي ٿو. اڪثر ترجمي نگاريءَ ۾ تحرير جي روح کي ثابت ۽ سربستو رکڻ نهايت لازمي هوندو آهي. التوءَ جي فن ۾ پڻ ان ڳالهه جو خاص خيال رکيو وڃي ٿو، پر ان ۾ ماحول کي مقامي ماحول ۾ تبديل ڪيو وڃي ٿو. التوءَ جي وضاحت ڪندي مختيار احمد ملاح لکي ٿو ”اصولڪي مواد کي پنهنجي سماج، ملڪ، ٻوليءَ ۽ ڪردارن جي آڌار تي حالتن کي موافق ٺهڪائي ترجمو ڪرڻ. اصولڪن نالن، شهرن ۽ ماحول کي ڏيئي انداز ۾ آندو ويندو آهي“ (4).

التوءَ لفظ لاءِ سنڌي اديبن به لفظ استعمال ڪيا آهن. مختيار احمد ملاح ۽ ڊاڪٽر روي پرڪاش ٽيڪچنداڻيءَ التوءَ لاءِ ”Transliteration“ لفظ استعمال ڪيو آهي. جڏهن ته پروفيسر منگهارام ملڪاڻيءَ التوءَ لاءِ ”Adaptation“ لفظ استعمال ڪيو آهي. جڏهن هنن انگريزيءَ جي لفظن جي چنڊڇاڻ ڪئي وئي ته انگريزيءَ ۾ لفظ ”Adaptation“ جون گهڻيون

ٽي معنائون مليون پر جيڪا معنيٰ ترجمي يا اُلتو سان ڪجهه قدر ويجهي هئي، ان لاءِ پورو لفظ “Literary adaptation” استعمال ڪيل هو. پر اُن جو مطلب ۽ مفهوم سنڌيءَ ۾ استعمال ٿيندڙ اُلتو کان ڪجهه مختلف آهي. سنڌيءَ ۾ اُلتو مان مراد آهي، اهڙو ترجمو جنهن ۾ ماحول، ڪردار ۽ ڪردارن جا نالا، شهر، مقام ۽ منظر وغيره پنهنجي ڏيهي رنگ ۾ بدلائي ڇڏجن ۽ انگريزيءَ ۾ “Literary adaptation” مان مراد آهي، ڪنهن به ادب جي تخليق جهڙوڪ ناول، ڪهاڻي، افساني يا نظم وغيره کي ڪنهن اسٽيج ڊرامي، فلم يا وڊيو جي صورت ۾ پيش ڪيو وڃي. هن ڏس ۾ وڪيپيڊيا تي هن جي تشريح هن ريت ٿيل آهي:

“Literary adaptation is the adapting of a literary source (e.g. a novel, short story, poem) to another genre or medium, such as a film, stage play, or video game” (5).

“Adaptation” کان پوءِ ٻيو لفظ جيڪو التوجي لاءِ سنڌي اديبن استعمال ڪيو آهي اهو آهي “Transliteration” هي لفظ پڻ سنڌي جي التوجي لحاظ کان گهڻو مختلف آهي. ڇاڪاڻ ته “Transliteration” مان مراد آهي، ڪنهن لفظ يا تحرير کي سندس اصلوڪي اسڪرپٽ مان تبديل ڪري ٻيءَ اسڪرپٽ ۾ لکڻ، جيئن “Transliteration” بابت وڪي پيڊيا تي لکيو ويو آهي ته:

“Transliteration is a type of conversion of a text from one script to another that involves swapping letters” (6).

هن ڏس ۾ مختيار احمد ملاح لکيو آهي ته ”هڪ ٻوليءَ ۾ مروج ٻن کان وڌيڪ لپين هئڻ جي صورت ۾ هڪ لپيءَ مان ٻيءَ لپيءَ ۾ بدلائي لکڻ کي به ‘Transliteration’ چئبو آهي، جيئن سنڌي (عربي) لپيءَ مان ڦيرائي رومن يا ديوناگري (سنڌي) لپيءَ ۾ ڪرڻ وغيره“ (7).

مٿي وضاحت ڪيل ڳالهين جي نتيجن مان اهو ظاهر ٿئي ٿو ته سنڌي ادب ۾ ”التو“ جو لفظ جنهن عمل لاءِ استعمال ٿئي ٿو ان لاءِ انگريزيءَ جا مٿي بيان ڪيل ٻئي لفظ معنيٰ، مفهوم ۽ مقصد جي لحاظ کان مختلف آهن. پر جيڪڏهن “Transliteration” ۽ “Adaptation” مان هڪ لفظ چونڊ ڪرڻو آهي ته پوءِ “Adaptation” لفظ التو سان معنيٰ، مفهوم ۽ مقصد جي لحاظ کان ڪجهه قدر ويجهو آهي.

سنڌي ادب ۾ ڪجهه عالم اديب ۽ نقاد ان خيال ۾ ڪر جا آهن ته التوجو عمل نه هئڻ گهرجي، ڇاڪاڻ ته ترجمي جو مقصد فقط خيال ۽ فڪر جي حاصلات ناهي، بلڪ ترجمي جو اهو مقصد به هوندو آهي ته مختلف ٻوليون ڳالهائيندڙ قومن، ملڪن ۽ شهرن

جي ماحول، ثقافت، سياسي، سماجي، مذهبي ۽ اقتصادي حالتن جي به ڄاڻ حاصل ٿئي ۽ ٻين ملڪن جي شهرن، ماڻهن ۽ علائقن جي نالن جي به خبر پئي. ان کان علاوه لغت جي حوالي سان پڻ ترجمي ڪرڻ سان ڪيترن ئي لفظن جو اضافو ٿيندو آهي. پر جڏهن ڪنهن به تخليق کي الڳ ڪيو ويندو آهي ته ان تخليق جي اصلوڪي حيثيت تبديل ٿي ويندي آهي ۽ فقط ڪجهه قدر ڊائلاگس، پلاٽ ۽ ڪهاڻي وڃي باقي رهندي آهي پر ترجمي ۾ فقط هڪ ٻوليءَ کان ٻي ٻوليءَ ۾ اصلوڪي ماحول، ڪردارن، نالن، منظرن ۽ مڪانن سميت ترجمو ڪيو ويندو آهي. اُلتو جي عمل کي ترجمي جي حيثيت ۾ گهٽ سمجهڻ يا مرڳوئي رد ڪرڻ لاءِ گهڻو بحث سنڌي جي وڏي ڏاهي منگهارام ملڪاڻيءَ صاحب ڪيو آهي. هن پنهنجي ڪتاب ”ادبي اصول“ ۾ هڪ مضمون ”ترجمي جا اصول“ رکيو آهي ۽ ان ۾ گهڻو بحث ان ئي نڪتي تي ڪيل آهي ته اُلتو ڪرڻ سان ترجمي مان حاصل ٿيندڙ فائدا گهٽجي وڃن ٿا. پيرومل صاحب جي ئي لفظن ۾ ”التي ڪرڻ جو رواج سنڌي ساهت ۾ پيو آهي سو ٻين ملڪن جي ادب ۾ ورلو ڏسڻ ۾ ٿو اچي. بلڪ اسانجا ديسي سڌريل ساهتن جهڙوڪ هندي، بنگالي، مرهٽي ۽ گجراتي ۾ ڌارين ٻولين مان ترجمو ڪندا ته ماڻهن جا نالا، مڪاني حالتون وغيره سڀ ان ملڪ جون قائم رکندا. جنهن بابت ڪتاب لکيل هوندو ته انهن کي ڦيرائي گهيريائي هروڀرو هندوستانی حالتن سان ٺهڪائيندا، جيئن سنڌي ترجمان ڪن ٿا. انهيءَ جي عادت برخلاف ٻه سبب آهن: هڪ ته ڌارين حالتن کي مروتو ڏيئي ڏيهي رواجن سان ٺهڪائڻ اڪثر ڪري ناممڪن آهي. ۽ جيڪڏهن ڌاريون رسمون ڏيهي زندگي سان ٺهڪائڻ ۾ ٿوري ئي ڦڪائي ٿي، ته ڪهڙو به زبردست ڪتاب ترجمي ۾ بي اثر ٿيڻو پوي. ان جو مثال مسٽر پيمپاڻيءَ جو ”پاپ ۽ پاڪيزگي“ ڏيئي سگهجي ٿو جو جيتوڻيڪ مشهور انگريزي ناول نويس هارڊي جي مشهور ڪتاب تان ورتل آهي ۽ لکڻيءَ ۾ به سٺو ڪتاب آهي، تنهن هوندي به انگريزي حالتون هندستاني حالتن سان نٿيون ٺهڪي اچن سو سنڌي ساهت ۾ ان جو درجو گهٽ ٿي ويو آهي.... ترجمي ڪرڻ جو جيڪو مکيه مطلب آهي ته ڏيهي پڙهندڙن کي ڌارين ملڪن جي رسمن رواجن، هلت چلت ۽ پنڌن تي حالتن جي پروڙ پوي سو ته بر ثواب ڪونه ٿيو. ڏيهي رسمن رواجن کان ته هر ڪو اڳتي واقف آهي، پوءِ اهڙن الڳ الڳ ڪتابن مان پڙهندڙن جي ڄاڻ ڪهڙي وڌي؟ تنهن ڪري اهو اصول چڱو آهي ته دليان ٺهيل ڪتاب لکجن ته بيشڪ انهن ۾ ڏيهي حالتون ظاهر ڪجن پر ترجمي ڪندي ڦير ڦار ڪرڻ بنان ڌاريون حالتون پيش ڪجن“ (8).

سنڌي ۾ ترجمي توڙي التو جي عمل مطابق ترجمو ڪيل ادبي شهپارن ۾ مرزا قليچ بيگ جو ڪردار ٻين کان اڳيرو نظر اچي ٿو. سندس التو ڪيل، ناول، افسانا ۽ ڊراما پڙهي ائين محسوس ٿيندو آهي، جڏهن اُهي ترجمو نه پر طبعزاد هجن، التو ڪيل تخليقن جي وڏي خوبي اها هوندي آهي جو انهن کي سمجهڻ ۽ فڪري مقصد کي حاصل ڪرڻ ۾ سولائي پيدا ٿيندي آهي. ان کان علاوه التو ۾ منظرنگاريءَ کي محسوس ڪرڻ ۾ پڻ آساني پيدا ٿيندي آهي. التو جو عمل ترجمي نگاريءَ کان گهڻو محنت طلب ٿئي ٿو. مرزا قليچ بيگ وڏي محنت ۽ ذهني پتوڙ سان دنيا جي شاهڪار تخليقن کي التو ڪري سنڌي ادب جي جهولي ڀري ۽ وڏي ڳالهه ته پاڻ ترجمي ذريعي ڪن اهم صنفن کي ٻين ٻولين مان سنڌيءَ ۾ متعارف پڻ ڪرايو. هيٺ مرزا قليچ بيگ جي التو ڪيل ڪجهه اهم ۽ مشهور تحريرن جو جائزو پيش ڪجي ٿو:

انڪوائري آفيسر:

هي ڪتاب شمس العلماء ميرزا قليچ بيگ جو التو ڪيل آهي. هن ڪتاب جا هيستائين چار ڇاپا اچي چڪا آهن. پهريون 1966ع، ٻيون 1973ع، ٽيون 1982ع، ۽ چوٿون 1992ع ۾ ڇپيو آهي. 66 صفحن تي مشتمل هي ننڍرو ڪتاب مرزا قليچ بيگ، نڪوليا گوگول ريشيا جي هڪ ننڍڙي شهر ۾ 1809ع ۾ جنم وٺندڙ مشهور ڊراما نويس، ناول نويس ۽ ڪهاڻيڪار جي لکيل ڊرامي ”The Inspector-General“ جو التو ڪيو آهي. هونئن ته هي ڊرامو رشتين ٻوليءَ ۾ لکيل هو پر مون کي انگريزيءَ ۾ ٽامس سيلٽزر جو ترجمو ڪيل هٿ آيو، جڏهن مون ان انگريزيءَ واري ترجمي کي پڙهي ڏٺو ته ان ۾ ڪردارن جا جيڪي اصولوڪا نالا چونڊ ڪيل هئا اهي ڪجهه مجاهڻيندڙ هئا. مثال طور انگريزيءَ جي مترجم ٽامس سيلٽزر جي ترجمي ڪيل ڊرامي جون ڪجهه شروعاتي سٽون هيٺ رڪجن ٿيون، جن مان اهو اندازو لڳائي سگهجي ٿو ته ترجمي دوران جيڪر ڪردارن جا نالا اصولوڪا رڪجن ٿا ته پڙهندڙن کي ڪجهه ڏکيائي پيش اچي ٿي.

“GOVERNOR. I have called you together, gentlemen, to tell you an unpleasant piece of news. An Inspector-General is coming.

AMMOS FIOD. What, an Inspector-General?

ARTEMY FIL. What, an Inspector-General?

GOVERNOR. Yes, an Inspector from St. Petersburg, incognito. And with secret instructions, too.

AMMOS. A pretty how-do-you-do!

ARTEMY. As if we hadn't enough trouble without an Inspector!
LUKA LUKICH. Good Lord! With secret instructions!"(9).

هن ڊرامي ۾ مرزا قليچ بيگ ماحول، ڪردارن ۽ ڪردارن جي نالن کي مقامي ويس ڍڪائڻ جي پوري ڪوشش ڪئي آهي ۽ ڇنڊڇاڻ کان ڪم وٺندي نهايت سهڻي انداز ۾ جملن جو ترجمو ڪيو اٿس. مرزا صاحب ”رشيا“ کي ”سند“ ۾ بدلايو آهي ۽ سمورو ماحول سند جو پيش ڪيو آهي.

هن ڊرامي ۾ مرزا صاحب سڀني عملدارن کي ڪجهه هندو ۽ ڪجهه مسلمان ڪري پيش ڪيو آهي. وڏيري جو نالو قادر بخش رکيو اٿائين. مجموعي طور هن ڊرامي جو ڪارج ۽ مقصد ان وقت (جڏهن مرزا صاحب التو ڪيو هو) کان اڄ تائين برقرار آهي. اڄ به اسان جي سماج ۾ اهڙا ڪيترائي ماستر، ڊاڪٽر ۽ ٻيا سرڪاري ڪامورا موجود آهن. جيڪي رشوت خوريءَ ۽ غريب عوام کي لٽڻ ۾ لڳا پيا آهن ۽ پنهنجي ملازمت جي فرض کي تمام گهٽ اهميت ڏيڻ ٿا. مرزا صاحب هن ڊرامي کي التو جي صورت ۾ پيش ڪري انهن عملدارن کي سمجهائڻ ۽ فرض شناس ٿي ڪم ڪرڻ جو بهترين پيغام ڏنو آهي ۽ هن ڊرامي جو انداز مزاحيا هوندي به ڪارائتو ۽ اثرائتو آهي.

حسنا دلدار:

حسنا دلدار هڪ ناٽڪ آهي، جيڪو مرزا قليچ، انگريزي ٻوليءَ جي نامور ڊراما نويس شيڪسپيئر جي ڊرامي ”Merchant Of Venice“ کي التو ڪيو آهي. هي مرزا صاحب شيڪسپيئر جو پهريون ڊرامو سنڌي ۾ آندو. هن ڊرامي کان پهريائين مرزا صاحب شيڪسپيئر جي ڊرامن جي ڪهاڻين تي مشتمل ڪتاب کي ”دلپسند قصا“ جي نالي سان ترجمو ڪيو هو. ڪتاب ”حسنا دلدار“ 146 صفحن تي مشتمل آهي. ڪتاب جو پهريون ڇاپو سنڌي ادبي بورڊ حيدرآباد طرفان 1960 ۾ شايع ٿيو هو. هن ناٽڪ کي پڻ مرزا صاحب هندستان جي ماحول مطابق التو ڪيو آهي. هن ناٽڪ ۾ مرزا قليچ ڪن هنڌن تي شاعري به رکي آهي ۽ سموري شاعري وڻندڙ ۽ اصلاحي آهي. ناٽڪ ۾ شيڪسپيئر پڻ منظوم ٽڪرا رکيا آهن. هيٺ شيڪسپيئر جي ڊرامي منجهان هڪ ٽڪرو ۽ ان جو التو ڪيل مرزا قليچ جي ڊرامي جو ٽڪرو رکجي ٿو ته جيئن ڏسي سگهجي ته مرزا قليچ شهرن ۽ ڪردارن جا نالا ڪهڙيءَ ريت تبديل ڪيا آهن.

“In Belmont is a lady richly left;
And she is fair, and, fairer than that word,
Of wondrous virtues: sometimes from her eyes

I did receive fair speechless messages:
 Her name is Portia, nothing undervalued
 To Cato's daughter, Brutus' Portia:
 Nor is the wide world ignorant of her worth,
 For the four winds blow in from every coast
 Renowned suitors, and her sunny locks
 Hang on her temples like a golden fleece;
 Which makes her seat of Belmont Colchos' strand,
 And many Jasons come in quest of her.
 O my Antonio, had I but the means
 To hold a rival place with one of them,
 I have a mind presages me such thrift,
 That I should questionless be fortunate!(10).”

”فتحپور جي شهر ۾ آغا حسن سوداگر کي تون سڃاڻندو هئين. هن جي مٽي کان پوءِ سندس ساري ملڪيت جي وارث سندس ڌيءَ آهي، ڇو جو زال به مري ويئي اٿس. ٻيو اولاد به ڪونهيس — انهيءَ جو نالو حسنا بيگم آهي — هن جي جوانيءَ ۽ سونهن، علميت ۽ عقلمنديءَ جي ڪهڙي ڳالهه ڪريان؟ ملڪن ۾ مشهور آهي. پيءُ جي وصيت موجب هن کي شادي ڪرڻي آهي. سندس ٻانهن لاءِ گهڻائي شهزادا، اميرزادا، سوداگر ۽ ٻيا وڏا ماڻهو پيا اچن. هڪڙي ڏينهن اتفاق سان مون هن کي ڏسي ورتو ۽ هن مون کي ڏسي ورتو. آءُ مٿس موهجي پيو آهيان، ۽ آءُ پنهنجي دل ۾ سمجهان ٿو ته هوءَ به مون کي پسند ڪري ٿي. تنهن کان سواءِ پنهنجي سرخروئي جي لاءِ جيڪا ڳجهي پالهي ڪوشش ٿي سگهي آهي سا ڪئي اٿم. ليڪن ڇا ڪريان، آءُ پئسي وارو ناهيان، جو وڃي ٻين ڌن وارن ماڻهن سان پاسو هڻي بيهان. جي مون کي وسعت هجي ۽ ٻين وانگي ٺاهه — ٺوهه ۽ تحمل سان وڃان ته منهنجي دل شاهدي ٿي ڏئي ته آءُ جيڪر فتحپور ٿيان“ (11).

مرزا قليچ مٽي Belmont شهر کي فتحپور شهر ۾ بدلايو آهي. Portia عورت جي نالي کي حسنا ۾ تبديل ڪيو آهي ۽ سندس پيءُ جو نالو آغا حسن سوداگر رکيو اٿس. هڪ ايماندار ۽ سچار واپاريءَ Antonio جي نالي کي بهرام خان ۾ تبديل ڪيو اٿس ۽ ان جي دوست بئسٽينيو جي نالي کي دلدار خان ۾ تبديل ڪيو اٿس ۽ وري هڪ لالچي وياڄ تي پئسا ڏيندڙ شاعلاڪ جي نالي کي هريداس ۾ بدلايو اٿس. شهرن ۽ ملڪن جا نالا جهڙوڪ: موراڪو، اسپين، وينس وغيره جي نالن کي احمد نگر، اورنگ آباد، سنڌ، دولت

آباد وغيره نالن ۾ تبديل ڪيو اٿس. اهڙي طرح سموري ڊرامي ۾ مرزا صاحب اهڙيءَ تيڪنڪ سان التوجي فن سان نپاءُ رکيو آهي جو ڪٿي به ڪو خاص جهول نظر نٿو اچي ۽ هو به اصلوڪي تحرير محسوس ٿئي ٿي.

هيمليت (شهزادو بهرام):

هيمليت پڻ شيڪسپيئر جو مشهور ڊرامو آهي. هن ڊرامي کي التو ڪرڻ وقت پڻ مرزا صاحب پنهنجون باقلا تعريف تخليقي صلاحيتون ڪتب آنديون آهن. شيڪسپيئر جي ڊرامي ۾ هيمليت هڪ شهزادي جو نالو آهي. مرزا صاحب ان جي نالي کي شهزادو بهرام خان ۾ تبديل ڪيو آهي. هيمليت جي والد جو نالو ڪلاڊس کي فتح شاهه جو نالو ڏنو اٿس. ڊينيمارڪ ملڪ کي ڦيرائي فرخ آباد رکيو اٿس. التو ڪيل هن ڊرامي جي هڪ انوکي خوبي بيان ڪندي آغا نور محمد لکيو آهي ته ”مزي جي ڳالهه ته ڊرامي ۾ جن تاريخي جنگين جو ذڪر آهي، ان کي به ڦيرايو آهي، جئين هيمليت ۾ ئي ناروي جي بادشاهه ’پولڪن‘ جي جنگ جو ٿورو ذڪر ملي ٿو. جنهن پنهنجي حرص ۾ اچي ڊينيمارڪ جي بادشاهه ڪلاڊيس سان جنگ جوڙي هئي، پاپائين ٿي ته، هو ڪيس شڪست ڏيئي، ان جي ملڪ تي قبضو ڪري وٺندو هاڻي اهو هڪ تاريخي حوالو آهي، ضرور ان جي ٿوري ڪي گهڻي حقيقت هوندي، جي نه هوندي ته به، يورپ جي ڏند ڪٿا ته ضرور هوندي، خود ڏند ڪٿا جي ادب ۾ پنهنجي هڪڙي اهميت آهي، توڙي جو ان ۾ حقيقت هجي يا نه مرزا صاحب ان تاريخي حوالي کي به مقامي رنگ ڏئي ٿو ڇڏي مثلاً ان واقعي بابت لکي ٿو ’فيروز آباد‘ جي بادشاهه جي مغز ۾ اڳي حڪومت جو اهڙو نشو وڻهه ۽ ويو هو ۽ اهڙو مغرور ٿي ويو هو، جو سمجهڻ لڳو هو، ته هن جهڙو ڏاهو ۽ بهادر اڄ دنيا ۾ ٻيو ڪونهي، نيٺ اهو خيال ٿيس ته اسان جي مرحوم بادشاهه، فتح شاهه سان اچي وڙهي، آخر جنگ ۾ فيروز آباد جي بادشاهه جو هٿ ڀڳو ۽ شڪست کاڌائين“ (12).

مٿئين حوالي مان مرزا صاحب جي التو ڪيل تحريرن جي نئين رخ جو پتو پئي ٿو. جنهن ۾ مرزا صاحب ماڳن، مڪانن، ڪردارن وغيره کان علاوه تاريخ جي ڪن واقعن کي به مقامي رنگ ۾ رکڻ جي ڪوشش ڪئي آهي. آغا نور محمد التو کي آزاد ترجمي جو نالو ڏنو آهي ۽ مرزا قليچ جي التو ڪيل هيمليت تي تنقيدي راءِ ڏيندي وڌيڪ لکي ٿو ته، ”مزي جي ڳالهه اها آهي ته ماڳن ۽ ڪردارن جا نالا نه فقط بدلائي رکيا ويا آهن، پر انهن جو رنگ مقامي به ناهي جڙي سگهيو. بلڪ اهي ايراني ۽ فارسي رنگ ۾ آهن“ (13).

مرزا صاحب جي لاءِ مذڪوره راءِ به درست آهي ته ان ڪن جاين تي ڪردار يا ماحول ايراني رنگ ۾ رکيو آهي. اصل ۾ مرزا قليچ ان دور سان تعلق رکي ٿو جڏهن سنڌ ۾ فارسي ٻولي، ادب ۽ ماحول جو اثر اوج تي هئا. هن دور ۾ جيڪا شاعري سرجي اها به ايراني تشبيهن، استعارن ۽ فارسي ٻولي توڙي وزن تي ٻڌل آهي، جنهن کي هڪ پوري عروضي دور طور رکيو ويو آهي. اُن جي ڪري ئي مرزا صاحب جي تحريرن تي به ايراني ماحول ۽ ادب جا اثر رهيا جنهن جي ڪري هن التومرڪتي ڪٿي ڪردارن کي ان رنگ ۾ رکيو آهي.

مجموعي طور مرزا قليچ بيگ جي التو ڪيل ادبي تحريرن مان ڪيترو ئي لاپ حاصل ٿيو آهي ۽ اڃان تائين به سندس التو ڪيل تحريرون اعليٰ تعليمي ادارن ۾ پڙهيون ۽ پڙهايون وڃن ٿيون. ترجمي جي پيٽ ۾ التو جو ڪم وڌيڪ محنت طلب ٿئي ٿو ان لحاظ کان مرزا قليچ صاحب جس لهي جنهن دنيا جي وڏن اديبن ۽ ليکڪن جون اهم تخليقون التو ڪري سنڌ واسين لاءِ علم، عقل ۽ ڄاڻ جا دروازا کولي ڏنا. مرزا قليچ صاحب پنهنجي زندگيءَ جو وڏو حصو علمي سرگرمين سان سلهاڙيل رهندي گذاريو ۽ علم جي دنيا ۾ مرزا قليچ انسان جي ذهني قوتن جي واڌاري لاءِ ڀرپور خدمتون سرانجام ڏنيون.

حوالا:

1. فاروقي، محمد ابوبڪر، (مرتب)، ”تراجم کي مباحث“، ستي بڪ پوائنٽ، 2016ع، ص 28.
2. ملڪاڻي، منگهارام، پروفيسر، (مقالو)، ”شيكسپيئر جو مترجم - مرزا قليچ بيگ“، ڪينجهر، تحقيقي جرنل شمارو 7، سنڌي شعبو سنڌ يونيورسٽي، پريس حيدرآباد، 1999ع، ص 1.
3. بلوچ، نبي بخش، ڊاڪٽر، ”جامع سنڌي لغات“ جلد پهريون، سنڌي ادبي بورڊ، ڄامشورو، سنڌ، 2007ع، ص 212.
4. ملاح، مختيار احمد، ”ادبي اصطلاحن جي تشريحي لغت“، سنڌي لئنگئيج اٿارٽي، حيدرآباد، سنڌ، 2015، ص 43.

5. https://en.m.wikipedia.org/wiki/Literary_adaptation

6. <https://en.m.wikipedia.org/wiki/Transliteration>

7. ملاح، مختيار احمد، ”ادبي اصطلاحن جي تشريحي لغت“، سنڌي لئنگئيج اٿارٽي،
حيدرآباد، سنڌ، 2015، ص 43.
8. ملڪاڻي، منگهارام، ”ادبي اصول“، سنڌي ساهت گهر، حيدرآباد، 2007ع، ص 34، 35.
9. Seltzer, Thomas (translated), “The Inspector-General” 2010,
p.52,53.
10. W. Shakespeare, The Merchant Of Venice. D. C Heath And Company. p. 7.
11. بيگ، مرزا قليچ، ”حسن دلدار“ سنڌي ادبي بورڊ، ڄامشورو، 1974ع، ص 1.
12. آغا نور محمد، (مقالو)، ”مقالا“ شمس العلماء مرزا قليچ چيئر، سنڌ يونيورسٽي
ڄامشورو، 2009ع، ص 201.
13. ايضا، ص 201.